

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavītārkikakesarī |  
vedāntācāryavaryo me sannidhattāṃ sadā hṛdi ||*

**|| śrīśaranāgatidīpikā ||**

*This document\* has been prepared by*

**Sunder Kidambi**

*with the blessings of*

**śrī raṅgarāmānuja mahādeśikan**

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

## ॥ śrīśaranāgatidīpikā ॥

śrīmān veṅkaṭanāthāryaḥ kavitarḥkikakesarī |  
vedāntācāryavaryo me sannidhattāṃ sadā hr̥di ॥

padmā pateḥ stuti padena vipacyamānaṃ  
paśyantviha prapadana pravaṇā mahāntaḥ |  
madvākya samvalitamapyajahatsvabhāvaṃ  
mānyaṃ yatīśvara mahānasa sampradāyam ॥ 1 ॥

nityaṃ śriyā vasudhayā ca niṣevyamānaṃ  
nirvyāja nirbhara dayā bharitaṃ vibhāti |  
vedānta vedyamiha vegavatī samīpe  
dīpa prakāśa iti daivatamadvitīyam ॥ 2 ॥

dīpastvameva jagatāṃ dayitā ruciste  
dīrghaṃ tamaḥ pratinivartyamidam yuvābhyām |  
stavyaṃ stava priyamataḥ śaraṇokti vaśyaṃ  
stotum bhavantamabhilaṣyati jantureṣaḥ ॥ 3 ॥

padmākarādupagatā pariṣasvaje tvām  
vegā saridviharaṇā kalaśābdhi kanyā |  
āhustadā prabhṛti dīpa samāvabhāsam  
ājānato marakata pratimaṃ vapuste ॥ 4 ॥

svāmin gabhīra subhagaṃ śrama hāri puṃsām  
mādhurya ramyamanaghaṃ maṇi bhaṅga dr̥śyam |  
vegāntare vitanute pratibimba śobhāṃ  
lakṣmī saraḥ sarasijāśrayamaṅgakaṃ te ॥ 5 ॥

āviśya dhārayasi viśvamamuśya yantā  
śeṣī śriyaḥ patiraśeṣa tanurnidānam |  
ityādi lakṣaṇa gaṇaiḥ puruṣottamaṃ tvām  
jānāti yo jagati sarvavideṣa gītaḥ ॥ 6 ॥

viśvaṃ śubhāśrayavadīśa vapustvadīyaṃ  
sarvā girastvayi patanti tato'si sarvaḥ |

sarve ca veda vidhayastvadanugrahārthāḥ  
sarvādhikastvamiti tattva vidastadāhuḥ || 7 ||

jñānaṃ balaṃ niyamana kṣamatā'tha vīryaṃ  
śaktiśca teja iti te guṇa ṣaṭkamādyam |  
sarvātisāyini himopavaneśa yasmin  
antargato jagadiva tvayi sadguṇaughah || 8 ||

dīpāvabhāsa dayayā vidhi pūrvametāt  
viśvaṃ vidhāya nigamānapi dattavantam |  
śiṣyāyitāḥ śaraṇayanti mumukṣavastvām  
ādyaṃ guruṃ guruparaṃparayā'dhigamyam || 9 ||

sattā sthiti prayatana pramukhairupāttaṃ  
svārthaṃ sadaiva bhavatā svayameva viśvam |  
dīpa prakāśa tadiha tvadavāptaye tvām  
avyāja siddhamanapāyaṃ upāyamāhuḥ || 10 ||

bhogyam mukunda guṇa bhedamacetaneṣu  
bhokṛtvamātmani niveśya nijecchayaiva |  
pāñcālikā śuka vibhūṣaṇa bhoga dāyī  
samrādivātmasamayā saha modase tvam || 11 ||

tvāṃ mātaraṃ ca pitaraṃ sahajaṃ nivāsaṃ  
santaḥ sametya śaraṇaṃ suhṛdaṃ gatiṃ ca |  
niḥsīma nitya niravadya sukha prakāśaṃ  
dīpa prakāśa savibhūti guṇaṃ viśanti || 12 ||

jantoramuṣya janane vidhi śambhu dṛṣṭau  
rāgādineva rajasā tamasā ca yogaḥ |  
dvaipāyana prabhṛtayastvadavekṣitānāṃ  
sattvaṃ vimukti niyataṃ bhavatītyuśanti || 13 ||

karmasvanādi viṣameṣu samo dayāluḥ  
svenaiva klpta mapadeśa mavekṣamāṇaḥ |  
svaprāptaye tanubhṛtāṃ tvarase mukunda  
svābhāvikaṃ tava suhṛttvamidaṃ gṛṇanti || 14 ||

nidrāyitān nigama vartmani cāru darśī  
prasthāna śakti rahitān pratibodhya jantūn |

jīrṇa stanandhaya jaḍāndhamukhānivāsmān  
netuṃ mukunda yatase dayayā saha tvam || 15 ||

bhaktiḥ prapattiratha vā bhagavan taduktiḥ  
tanniṣṭha saṃśraya itīva vikalpyamānam |  
yaṃ kaṃcideka mupapādayatā tvayaiva  
trātāstarantyaivasare bhavino bhavābdhim || 16 ||

nānā vidhai rakapaṭai rajahatsvabhāvaiḥ  
aprākṛtairnija vihāra vaśena siddhaiḥ |  
ātmīya rakṣaṇa vipakṣavināśanārthaiḥ  
saṃsthāpayasyanagha janmabhirādya dharmam || 17 ||

nimnonnatāni nikhilāni padāni gāḍhaṃ  
majjanti te mahima sāgara śīkareṣu |  
nīrandhramāśrayasi nīcajanān tathā'pi  
śīlena hanta śīśīropavaneśvara tvam || 18 ||

kāśī vṛkāndhaka śarāsana bāṇa gaṅgā-  
saṃbhūti nāmakṛtisaṃvadanādyudantaiḥ |  
svoktyambarīṣa bhaya śāpa mukhaiśca śambhuṃ  
tvannighnamīkṣitavatāmiha kaḥ śaraṇyaḥ || 19 ||

kvāsau vibhuḥ kva vayamityupasatti bhītān  
jantūn kṣaṇāt tvadanuvṛttiṣu yogyayantī |  
saṃprāpta sadguru tanoḥ samaye dayāloḥ  
ātmāvadhīrbhavati saṃskṛtadhīḥ kṣaṇaṃ te || 20 ||

yogyam yamaiśca niyamaiśca vidhāya cittam  
santo jitāsanatayā svavaśāsu vargāḥ |  
pratyāhṛtendriya gaṇāḥ sthira dhāraṇāstvām  
dhyātvā samādhi yugalena vilokayanti || 21 ||

padmābhirāma vadanekṣaṇa pāṇi pādam  
divyāyudhābharāṇa mālya vilepanam tvām |  
yogena nātha śubhamāśraya mātmavantah  
sāmbanena paricintya na yānti tṛptim || 22 ||

mānātilaṅghi sukha bodha mahāmburāśau  
magnāstrisīma rahite bhavataḥ svarūpe |

tāpa trayeṇa vihatiṃ na bhajanti santah  
saṃsāra gharma janitena samādhimantaḥ || 23 ||

dhī saṃskṛtān vidadhatāmiha karma bhedaṅ  
śuddhaṃ jite manasi cintayatāṃ svamekam |  
tvatkarma sakta manasāmapi cāpareṣāṃ  
sūte phalānyabhimatāni bhavān prasannaḥ || 24 ||

udbāhu bhāvamapahāya yathaiiva kharvaḥ  
prāṃśuṃ phalārtha mabhiyācati yogi cintya |  
evaṃ saduṣkaramupāya gaṇaṃ vihāya  
sthāne niveśayati tasya vicakṣaṇastvām || 25 ||

nityālasārhamabhayaṃ nirapekṣamanyaiḥ  
viśvādhikāra makhilābhimata prasūtim |  
śikṣāviśeṣasubhagaṃ vyavasāya siddhāḥ  
satkurvate tvayi mukunda ṣaḍaṅga yogam || 26 ||

tvatprātikūlya vimukhāḥ sphuradānukūlyāḥ  
kṛtvā punaḥ kṛpaṇatāṃ vigatātisaṅkāḥ |  
svāmin bhava svayamupāya itīrayantaḥ  
tvayyarpayanti nija bhāramapāra śaktau || 27 ||

arthāntareṣu vimukhān adhikāra hāneḥ  
śraddhādhanān tvadanubhūti vilamba bhītān |  
dīpa prakāśa labhase sucirāt kṛtvā  
nyastātmanastava pade nibhṛtān prapannān || 28 ||

mantraيرانuśrava mukheṣvadhigamyamānaiḥ  
svādhi kriyā samucitairyadi vā'nyavākyaḥ |  
nātha tvadīya caraṇau śaraṇaṃ gatānāṃ  
naivāyutāyuta kalā'pyaparairavāpyā || 29 ||

dattāḥ prajā janakavat tava deśikendraiḥ  
patyā'bhinandya bhavatā pariṇīyamānāḥ |  
madhye satāṃ mahitabhoga viśeṣa siddhyai  
māṅgalya sūtramiva bibhrati kiṅkaratvam || 30 ||

divye pade niyata kiṅkaratādhirājyaṃ  
dātum tvadīya dayayā vihitābhīsekāḥ |

ādehapātamanaghāḥ paricaryayā te  
yuñjānacintya yuvarāja padmaṃ bhajanti || 31 ||

tvāṃ pāñcarātrika nayena pṛthagvidhena  
vaikhānasena ca pathā niyatādhikārāḥ |  
saṃjñā viśeṣa niyameṇa samarcayantaḥ  
prītyā nayanti phalavanti dināni dhanyāḥ || 32 ||

varṇāśramādi niyata krama sūtra baddhā  
bhaktyā yathārha viniveśita patra puṣpā |  
māleṇa kāla vihitā hṛdayaṅgamā tvāṃ  
āmodayatyanuparāga dhiyāṃ saparyā || 33 ||

brahmā girīśa itare'pyamarā ya ete  
nirdhūya tān niraya tulya phala prasūtīn |  
prāptuṃ tavaiva pada padma yugaṃ pratītāḥ  
pātivratiṃ tvayi vahanti parāvarajñāḥ || 34 ||

nātha tvadiṣṭa viniyoga niśeṣa siddhaṃ  
śeṣatva sārāmanapekṣya nijamaṃ guṇajñāḥ |  
bhakteṣu te vara guṇārṇava pāratantryāt  
dāsyamaṃ bhajanti vipaṇi vyavahāra yogyam || 35 ||

sadbhīstvadeka śaraṇairniyataṃ sanāthāḥ  
sarpādivat tvadaparādhiṣu dūra yātāḥ |  
dhīrāstrṇīkrta viriñca purandarādyāḥ  
kālaṃ kṣipanti bhagavan karaṇairavandhyaiḥ || 36 ||

vāgādikaṃ manasi tat pavane sa jīve  
bhūteṣvayamaṃ punarasau tvayi taiḥ sameti |  
sādhāraṇotkramaṇa karma samāśritānāṃ  
yantrā mukunda bhavataiva yathā yamādeḥ || 37 ||

savyānyayo rayanayorniśi vāsare vā  
saṅkalpitāyu ravadhīn sapadi prapannān |  
hārdaḥ svayamaṃ nijapade viniveśayiṣyan  
nāḍiṃ praveśayasi nātha śatādhikāṃ tvam || 38 ||

arcirdinaṃ viśadapakṣa udakprayāṇaṃ  
samvatsaro marudaśītakaraḥ śaśāṅkaḥ |

saudāmanī jalapatirvalajit prajeśaḥ  
ityātivāhika sakho nayasi svakīyān || 39 ||

tvaccheṣa vṛtṭyanugunairmahitairgunaughaiḥ  
āvīrbhavatyayutasiddha nija svarūpe |  
tvallakṣaṇeṣu niyateṣvapi bhogamātre  
sāmyaṃ bhajanti paramaṃ bhavatā vimuktāḥ || 40 ||

itthaṃ tvadeka śaraṇairanaghairavāpye  
tvatkiṅkaratva vibhave sprḥayā'parādhyan |  
ātmā mameti bhagavan bhavataiva gītāḥ  
vāco nirīkṣya bharaṇīya iha tvayā'ham || 41 ||

padmā mahī prabhṛtibhiḥ paribhukta bhūmnaḥ  
kā hāniratra mayi bhoktari te bhavitrī |  
duṣyet kimaṅghri taṭinī tava deva sevyā  
durvāra tarṣa capalena śunā'valīdhā || 42 ||

satvāni nātha vivīdhānyabhisaṅjighṛkṣoḥ  
saṃsāra nāṭya rasikasya tavāstu tṛptyai |  
pratyakparāṇmukha materasamīkṣya kartuḥ  
prācīna sajjana vidambana bhūmikā me || 43 ||

kartavyamityanukalaṃ kalayāmyakṛtyaṃ  
svāminnakṛtyamiti kṛtyamapi tyajāmi |  
anyad vyatikramaṇa jātamanantamartha-  
sthāne dayā bhavatu te mayi sārvaḥaumī || 44 ||

yaṃ pūrvamāśrita janeṣu bhavān yathāvat  
dharmam param praṇijagau svayamānṛśaṃsyam |  
saṃsmāritastvamasi tasya śaraṇya bhāvāt  
nātha tvadātta samayā nanu mādrśārtham || 45 ||

trāṇaṃ bhaveti sakṛdukti samudyatānāṃ  
taistairasahya vṛjinairudarambhariste |  
satyāpitā śatamakhātmaja śaṅkarādau  
nātha kṣamā na khalu jantuṣu madvivarjam || 46 ||

karmādiṣu triṣu kathāṃ kathamapyajānan  
kāmadī meduratayā kaluṣa pravṛttiḥ |

sāketa saṁbhava carācarajantu nītyā  
vīkṣyaḥ prabho viṣaya vāsītayā'pyahaṁ te || 47 ||

brahmāṇḍa lakṣa śata koṭi gaṇānanantān  
eka kṣaṇe viparivartya vilajjamānām |  
matpāpa rāśi mathane madhudarpa hantrīm  
śaktim niyunkṣva śaraṇāgatavatsala tvam || 48 ||

āstāṁ prapattiriha deśikasākṣikā me  
siddhā taduktiranaghā tvadavekṣitārthā |  
nyastasya pūrvanipunaistvayi nanvidānīm  
pūrṇe mukunda punarukta upāya eṣaḥ || 49 ||

yadvā madartha paricintanayā tavālaṁ  
saṁjñā prapanna iti sāhasiko bibharmi |  
evaṁ sthite tvadapavāda nivṛttaye mām  
pātrīkuruṣva bhagavan bhavataḥ kṛpāyāḥ || 50 ||

tyāge guṇeśa śaraṇāgata saṁjñīno me  
styānāgaso'pi sahasaiva parigrahe vā |  
kiṁ nāma kutra bhavatīti kṛpādibhiste  
gūḍhaṁ nirūpaya guṇetara tāratamyam || 51 ||

svāmī dayā jalanidhirmadhuraḥ kṣamāvān  
śīlādhikaḥ śrita vaśaḥ śuciratyudāraḥ |  
etāni hātumanagho na kilārhasi tvam  
vikhyātīmanti birudāni mayā sahaiva || 52 ||

velā dhanañjaya rathādiṣu vācikaiḥ svaiḥ  
āghoṣitāmakhilajantu śaraṇyatām te |  
jānan daśānana śatādadhikāgaso'pi  
paśyāmi dattamabhayaṁ svakṛte tvayā me || 53 ||

rakṣyastvayā tava bharo'smyahamityapūrvān  
varṇānimā nahṛdayānapi vācayitvā |  
maddoṣa nirjita guṇo mahiṣī samakṣaṁ  
mā bhūstvadanya iva mogha pariśramastvam || 54 ||

mukhyaṁ ca yatprapadanaṁ svayameva sādhyam  
dātavyamīśa kṛpayā tadapi tvayaiva |

tanme bhavaccaraṇa saṅgavatī mavasthāṃ  
paśyannupāya phalayorucitaṃ vidheyāḥ || 55 ||

alpāsthirai rasukhajai rasukhāvasānaiḥ  
duḥkhānvitairanucitai rabhimāna mūlaiḥ |  
pratyakparāganubhavaiḥ parighūrṇitaṃ mām  
tvayyeva nātha caritārthaya nirvivikṣum || 56 ||

tattvāvabodha śamita pratikūla vṛttiṃ  
kaiṅkarya labdha karaṇa traya sāmarasyam |  
kṛtvā tvadanya vimukhaṃ kṛpayā svayaṃ mām  
sphātiṃ dṛśoḥ pratilabhasva jagajjananyāḥ || 57 ||

itthaṃ stuti prabhṛtayo yadi saṃmatāḥ syuḥ  
yadvā'parādha padavīṣvabhisaṃviśanti |  
stokānukūlya kaṇikā vaśa vartinaste  
prīti kṣamā prasarayorahamasmi lakṣyam || 58 ||

snehopapanna viśayaḥ sva daśā viśeṣāt  
bhūyastamisra śamanīṃ bhuvi veṅkaṭeśaḥ |  
divyāṃ stutiṃ niramimīta satāṃ niyogāt  
dīpaprakāśa śaraṇāgati dīpikākhyām || 59 ||

|| iti śrīśaranāgatidīpikā samāptā ||

kavitārkkikasimhāya kalyāṇaguṇaśāline |  
śrīmate veṅkaṭeśāya vedāntagurave namaḥ ||